



اصلاح و دعوت

محمد ذکوان ندوی

سازش کا نظریہ

سازش کا نظریہ اس معنی میں درست نہیں کہ آدمی اپنے تمام مسائل وادبار کی ذمہ داری دوسروں پر عائد کر دے اور پھر یہ سمجھے کہ اب ہمارا کام صرف انہیں مطعون کرنا ہے۔ اسی طرح سازش کی عدم موجودگی کا نظریہ بھی خلاف واقعہ ہے۔ حقیقت یہ ہے کہ یہ ایک دوطرفہ معاملہ ہے۔ کوئی سازش صرف اُسی وقت موثر ہو سکتی ہے جب زیر سازش فرد یا گروہ کے پاس اُس کے تدارک کا سامان موجود نہ ہو۔ سازش اصل میں حسد اور عدوان ہی کا دوسرا نام ہے، جو بالکل ایک بدیہی ظاہر ہے۔ ایسی حالت میں شیاطین الانس والجن، دونوں کے ’کید‘ (سازش) سے واقفیت اور اُس کے لیے ضروری تدبیر لازمی ہے۔

قرآن میں ارشاد ہوا ہے کہ شیطان آدمی کا کھلا دشمن ہے (یوسف ۱۲: ۵)۔ اسی طرح مختلف انداز سے بتایا گیا ہے کہ یہ شیاطین معروف معنوں میں صرف ’شیاطین الجن‘ نہیں، بلکہ وہ اپنے ’قبیلہ‘، ’ذریعہ‘، ’اولیا‘ اور ’شیاطین الانس‘ کی شکل میں سرگرم عمل ہوتے ہیں۔ شیاطین الجن انہی کے تعاون اور تحالف سے اپنے بہت سے کام کرتے ہیں۔ اس سلسلے میں درج ذیل آیات ملاحظہ ہوں:

وَكَذَلِكَ جَعَلْنَا لِكُلِّ نَبِيٍّ عَدُوًّا شَيْطَانِ
الْإِنْسِ وَالْجِنِّ يُوحِي بَعْضُهُمْ إِلَى بَعْضٍ
زُخْرُفَ الْقَوْلِ غُرُورًا. (الانعام ۶: ۱۱۲)

”(یہ معاملہ صرف تمہارے ساتھ نہیں ہے)۔
ہم نے انسانوں اور جنوں کے آشرا کو اسی طرح
ہر نبی کا دشمن بنایا۔ وہ دھوکا دینے کے لیے ایک
دوسرے کو پرفریب باتیں گفتا کرتے رہتے ہیں۔“

وَكَذَلِكَ جَعَلْنَا لِكُلِّ نَبِيٍّ عَدُوًّا مِّنَ الْمُجْرِمِينَ. (الفرقان ۳۱:۲۵)

” (یہ جس طرح تمہارے دشمن بن کر اٹھ کھڑے ہوئے ہیں، اے پیغمبر)، ہم نے اسی طرح مجرموں میں سے ہر نبی کے دشمن بنائے ہیں۔“

وَأَنَّ الشَّيْطَانَ لِيُؤْخَذَ إِلَىٰ أُولَٰئِهِمْ لِيُجَادِلُوهُمْ. (الانعام ۱۲۱:۶)

”اور متنبہ رہو کہ شیطان اپنے ایجنٹوں کو القاء کر رہے ہیں کہ وہ (اس معاملے میں بھی) تم سے جھگڑیں۔“

وَيَوْمَ يُحْشَرُهُمْ جَمِيعًا يُمَعَّشَرُ الْحَيِّ قَدْ اسْتَكْبَرْتُمْ مِّنَ الْإِنسِ وَقَالَ أُولَٰئِهِمْ مِّنَ الْإِنسِ رَبَّنَا اسْتَمْتَعَ بَعْضُنَا بِبَعْضٍ. (الانعام ۱۲۸:۶)

”اے جنوں کے گروہ، تم نے تو انسانوں میں سے بہتوں کو اپنا لیا۔ چنانچہ انسانوں میں سے اُن کے ساتھی (فورا) کہیں گے: پروردگار، ہم میں سے ہر ایک نے دوسرے سے خوب حظ اٹھایا۔“

اسی طرح قرآن میں ’کید‘ اور ’مکر‘ کے الفاظ بھی بار بار استعمال کیے گئے ہیں۔ مثلاً ملاحظہ ہو:

وَأَذِمْ مَكْرُكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَكِيرِينَ. (الانفال ۳۰:۸)

”اُس وقت کو یاد رکھو، (اے پیغمبر)، جب تمہارے مخالفین تمہارے معاملے میں سازش کر رہے تھے کہ تمہیں قید کر دیں یا قتل کر ڈالیں یا (ملک سے) نکال دیں۔ وہ یہ سازش کر رہے تھے اور اللہ بھی اپنی تدبیر کر رہا تھا اور اللہ بہترین تدبیر فرمانے والا ہے۔“

وَقَالَ الَّذِينَ اسْتَضَعُوا لِلَّذِينَ اسْتَكْبَرُوا بَلْ مَكْرُ اللَّيْلِ وَالنَّهَارِ إِذْ تَأْمُرُونَنَا أَنْ نَكْفُرَ بِاللَّهِ. (سبا ۳۴:۳۳)

”دبے ہوئے لوگ متکبرین کو جواب دیں گے کہ نہیں، بلکہ تمہاری دن رات کی چالیں تھیں جو یہاں تک لے آئی ہیں، جب کہ تم ہمیں سمجھاتے تھے کہ ہم اللہ سے کفر کریں اور اُس کے شریک ٹھیرائیں۔“

اسی طرح ارشاد ہوا ہے:

قَالَ يُبْنَىٰ لَا تَقْصُصْ رُءْيَاكَ عَلَىٰ
 إِخْوَتِكَ فَيَكِيدُوا لَكَ كَيْدًا إِنَّ الشَّيْطَانَ
 لِلْإِنْسَانِ عَدُوٌّ مُّبِينٌ. (يوسف ۵: ۱۲)

”جواب میں اُس کے باپ نے کہا: بیٹا، اپنا یہ
 خواب اپنے بھائیوں کو نہ سنانا، ایسا نہ ہو کہ وہ
 تمہارے خلاف کوئی سازش کرنے لگیں۔ اس
 میں شبہ نہیں کہ شیطان آدمی کا کھلا دشمن ہے۔“

إِنَّهُمْ يَكِيدُونَ كَيْدًا. وَأَكِيدُ كَيْدًا.
 (الطارق ۸۶: ۱۵-۱۶)

”یہ ایک چال چل رہے ہیں اور میں بھی ایک
 چال چل رہا ہوں۔“

تدبیر کار

جس طرح سازش کی نفی کا نظریہ حقیقت واقعہ کے خلاف ہے، اُسی طرح یہ روش بھی انتہائی مہلک ہے کہ
 آدمی دوسروں کو اپنے تمام تر مسائل کا ذمہ دانتا کر نہ خود اُس کے متعلق متنبہ رہے اور نہ اُس کا حقیقی تدارک
 کرنے کی کوشش کرے۔ اس کے برعکس، ایک مومن کو چاہیے کہ وہ اپنے زمانے سے باخبر (اُن یسکون
 بصیرًا بزمانہ) رہتے ہوئے اس معاملے میں خدا اور رسول کے بتائے ہوئے طریقوں پر پوری طرح عمل
 کرے۔ قرآن و سنت کے مطابق، یہ ہدایات اصلاً وہیں:

۱۔ علم نافع

۲۔ اخلاق حسنہ

علم نافع سے مراد قرآن و سنت اور وقت کے تقاضوں کے مطابق، تمام مفید اور ضروری علم کا حصول ہے۔
 اسی طرح اخلاق حسنہ سے مراد معروف قسم کی ”خوش اخلاقی“ نہیں۔ اخلاق ایک گہرا اور وسیع لفظ ہے۔ اس
 سے مراد تمام اعلیٰ انسانی اوصاف ہیں۔ جیسے تواضع، ضبط نفس، شعوری بلندی، عقلی پختگی، سخت کوشی، جرأت،
 دیانت، با اصول زندگی اور انسانی ہم دردی، وغیرہ۔ اہل ایمان کی نسبت سے قرآن میں انھی صفات کو ایمان و
 عمل صالح اور صبر و تقویٰ کے جامع ترین الفاظ میں بیان کیا گیا ہے۔

واضح رہے کہ یہاں ”عمل صالح“ سے مراد صرف معروف قسم کے مراسم (نماز و روزہ و قربانی و حج) نہیں
 ہیں، قرآن میں ”عمل صالح“ سے مراد ہر وہ عمل ہے جو انسان کی بھلائی اور خدا کی مرضی کے تحت کیا گیا ہو۔
 یہاں جس طرح نماز اور تلاوت ایک ”عمل صالح“ ہے، اُسی طرح دوسرے کارہائے خیر، انسانی ہم دردی اور

فطرت کا مطالعہ بلاشبہ ایک ’عمل صالح‘ کی حیثیت رکھتا ہے۔

اس حقیقت کو سمجھنے کے لیے یہاں صرف دو روایات کا مطالعہ کافی ہو گا۔ اس کے مطابق، رسول اللہ صلی اللہ علیہ وسلم نے فرمایا: ’لأن يمشي أحدكم مع أخيه في قضاء حاجة، وأشار بإصبعه، أفضل من أن يعتكف في مسجدي هذا شهرين‘^۱، یعنی تم میں سے کسی شخص کا اپنے بھائی کی حاجت برآری کے لیے نکلنا میری اس مسجد (مسجد نبوی) میں دو ماہ کے اعتکاف سے زیادہ بہتر ہے۔ اسی طرح آپ کا ارشاد ہے: ’تفكر ساعة، خير من قيام ليلة‘^۲، یعنی ایک لمحے کا غور و فکر رات بھر کے قیام سے بہتر ہے۔

مذکورہ ارشادات رسول سے یہ حقیقت بالکل مبرہن ہو جاتی ہے کہ خدا کے دین میں صرف معروف مراسم کا نام عبادت اور عمل صالح نہیں، بلکہ اپنی حقیقت کے اعتبار سے تمام ’کارہائے خیر‘^۳ اس میں شامل ہیں — اور یہی وہ چیز ہے جس کے ذریعے سے آدمی شیاطین جن وانس کے تمام حربوں کو ناکام بنا سکتا ہے۔

(علی گڑھ، ۲۸ فروری ۲۰۲۰ء)



۱۔ السلسلة الصحيحة، رقم ۶۰۷۔

۲۔ مصنف ابن أبي شيبة، رقم ۳۵۷۲۸۔ الزهد، أحمد بن حنبل، رقم ۷۵۰۔

۳۔ البقرہ ۲: ۱۴۸۔ آل عمران ۳: ۱۱۴۔ المائدہ ۵: ۴۸۔ الانبياء ۲۱: ۹۰۔ الحج ۲۲: ۷۸۔